

Il-Kanonċi Onorarji tal-Kollegġjata Elenjana (1912-1968)

Winston L. Zammit B.A.(Hons) M.A. P.G.C.E.

Fil-Kapitlu Elenjan, minbarra l-kanonċi effettivi li n-numru tagħhom hu ta' sbatax, insibu wkoll il-kanonċi onorarji li jidher li bdew jinhatru fl-1912. Il-Kanonċi onorarji jinhatru mill-Arcisqof wara li ssir rakkomandazzjoni mill-Kapitlu Elenjan.

Dawn ma jiddux pussess kif jieħdu l-kanonċi effettivi, iżda fil-Kollegġjata ssir ċerimonja ta' l-investitura fil-kor, li titmexxa mill-Prepostu bhala l-preminent tal-kapitlu u jkun preżenti fil-kor ir-Rev.mu Kapitlu.

Din iċ-ċerimonja kienet issir b'dan il-mod. Il-Prepostu bhala preminent tal-kapitlu, jaqti l-investitura lill-kanonku onorarju l-gdid mit-taraġ ta' l-artal tal-kor, billi jlibbsu r-rukkett, il-kappamanja u s-salib pettorali. Wara l-kanonku onorarju l-gdid jieħu postu fl-aħħar sedja tal-kor. Wara dan il-kanonku kien jidhol fis-sagrastija fejn inehhi l-kappamanja u s-salib, jilbes l-amittu, s-salib u l-kappa, u jidhol fil-kor fejn jintona l-għasar.¹ Illum din iċ-ċerimonja nbidlet xi ftiit billi qieghda ssir iċ-ċerimonja ta' l-investitura mingħajr l-għasar.

Il-kanonċi onorarji jekk jattendu għall-kor, joqogħdu fl-aħħar sedji tal-kor. Jekk jieħdu sehem fil-purċissjonijiet jimxu quddiem nett, quddiem il-kanonċi effettivi u josservaw l-anzjanita' bejniethom skond id-data tan-nomina tagħhom. Huwa interessanti l-fatt li nahseb li kien uniku, li fl-1915 waqt il-quddiesa solenni Prepositali tal-festa ta' Santa

Liena, ix-xogħol ta' Presbyter Assistens li jsir mid-Dekan, f'dik iċ-ċirkustanza kien sar mill-kanonku onorarju Dun Vincenz Cassar.² Wieheh jassumi li din kienet konċessjoni speċjali mill-kapitlu Elenjan.

Mill-1912 sal-1968 il-kapitlu Elenjan kellu sbatax-il kanonku onorarju. F'dan l-artiklu li se jitkompla fil-harġa li jmiss is-sena d-diehla, se nagħti tagħrif biografiku dettaljat dwar dawk is-saċerdoti li kienu kanonċi onorarji biss. Jekk xi saċerdot, qabel jew wara li nħatar kanonku onorarju, sar kanonku effettiv, nagħti biss nota zghira dwaru.

Dun Domenico Nisi (1861-1918)

Dan is-saċerdot Taljan li jidher li kien l-ewwel kanonku onorarju tal-Kollegġjata Elenjana, kien tweled f'Bagnoreo fl-Umbria fl-1861 u kien lawreat fil-Filosofija, it-Teoloġija u d-Dritt Kanoniku. Meta ġie Malta kien beda jgħallem fil-Kulleġġ ta' Flores il-Belt u fl-Istitut Savona.³ Fl-1909 kien ġie maħtur Rettur tas-Seminarju ta' Għawdex, fejn kien jgħallem il-Latin u t-Taljan fil-klassi tal-Matrikola,⁴ iżda dam f'din il-kariga anqas minn sena.⁵ Lura f'Malta kien jgħallem il-Latin u t-Taljan fis-Seminarju Maġġuri,⁶ fl-iskola

Umberto Primo u fl-Universita' ta' Malta.⁷

Nhar il-Ħadd 18 ta' Frar 1912, Dun Domenico Nisi, li kien ukoll konfessur, inghata l-investitura bhala Kanoniku Onorarju tal-Kapitlu Elenjan.⁸ Miet wara marda twila fl-isptar Saura r-Rabat nhar il-25 ta' Settembru 1918 fl-eta' ta' 57 sena.⁹

Dun Vincenz Cassar (1878-1944)

Twieled fl-1878,¹⁰ u kien ghadu kjeriku meta nhatar kappillan ta' Mons. Salvatore Gaffiero, Isqof Awziljarju.¹¹ Kien gie ordnat sacerdot fil-21 ta' Dicembru 1901.¹² Mogħmi bl-onorificenza Pro Ecclesia et Pontefic', kien konfessur u gie wkoll maħtur kanonku onorarju ta' Loreto.¹³ Maħtur kanonku onorarju tal-Kollegġjata Elenjana, nghata l-investitura nhar il-festa ta' Lapsi, 16 ta' Mejju 1912, filghodu.¹⁴

Matul l-Ewwel Gwerra Dinjija wettaq xogħol pastorali fost is-suldati kattoliċi li kienu stazzjonati fil-Mile-End, Il-Ħamrun¹⁵ u fl-1916 nghata onorificenza mill-gvern Franciż.¹⁶ Miet fl-24 ta' Settembru 1944.¹⁷

Kan. Dun Ġużepp Psaila Cumbo (1884-1958)

Twieled fl-1884¹⁸ u kien ordnat sacerdot fit-22 ta' Dicembru 1906, u f'dak iż-żmien diġà kien jogħhod f'Tas-Sliema.¹⁹ Studja fl-Universita' ta' Malta minn fejn iggradwa D.D. B.L.Can. fl-1907. Billi kien gie l-ewwel fil-kors rebah il-premjū tal-Gvern u tal-Markiż Scicluna.²⁰ Wara li temm l-istudji tiegħu f'Malta, mar ikompli l-istudji fil-Liġi Kanonika fl-Universita' Gregorjana f'Ruma, fejn kien residenti f' Bede's English College u

mnejn kiseb id-dottorat fil-Liġi Kanonika.²¹ Lura Malta f'Lulju 1908²² beda jagħti s-servizz tiegħu fil-knisja parrokkjali ta' Stella Maris f'Tas-Sliema.²³

Fl-1915, Dun Ġużepp kien maħtur Kap tal-Liċeo l-ġdid li nfetaħ f'Għawdex²⁴ u fl-istess sena nhatar Biblijotekarju (librar) tal-Librerija Pubblika f'Għawdex.²⁵ Sentejn wara f'Jannar 1917 inhatar ukoll għalliem tat-Taljan u l-Ingliz fl-Universita'.²⁶ Izda minbarra dawn il-karigi fuq imsemmija, kellu wkoll karigi oħra f'Għawdex fejn kien jgħallem fit-Training School u kien ukoll Assistant Inspector fil-klassijiet ta' l-emigrazzjoni. Fil-qasam pastorali wettaq ukoll xogħol fost il-feruti konvalexenti f' Chambray. Fl-1922 kien gie trassferit f'Malta fejn beda jgħallem fil-Liċeo.²⁷

Fl-1927, Dun Ġużepp inhatar kanonku onorarju tal-Kollegġjata ta' Birkirkara u nghata l-investitura fl-10 ta' Frar ta' l-1928.²⁸ Miet f'Tas-Sliema fit-30 ta' Awissu 1958 fl-eta' ta' 76 sena.²⁹

Mons. Giovanni Bologna (1873-1939)

Twieled fl-1873³⁰ u kien gie ordnat sacerdot fis-17 ta' Dicembru 1898.³¹ Kien ukoll konfessur u predikatur. Viċi-Direttur ta' l-Istitut tad-Duttrina mwaqqaf fil-knisja ta' Santu Rokku fil-Belt u prokuratur tal-Lega Riparatrici tal-Qalb ta' Ġesù, imwaqqfa fil-Kon-Katidral ta' San Gwann il-Belt.³² Fl-1916 inhatar Rettur tal-Knisja ta' Santu Rokku fil-Belt Valletta u Direttur ta' l-Istitut tad-Duttrina diġà msemmi, anness magħha, kariga li huwa żamm sa l-1922.³³

Fis-7 ta' Novembru 1920 ha l-pussess ta' kappillan-kugitur tal-knisja ta' San Nikola l-Belt.³⁴ Maħtur kanonku onorarju tal-Kollegġjata Elenjana,³⁵ fil-21 ta' Mejju 1936 ġie maħtur Kamrier Sigriet tal-Papa bit-titlu ta' Monsinjur.³⁶ Miet fid-dar tiegħu fil-Belt Valletta f'Lulju ta' l-1939 fl-eta' ta' 65 sena.³⁷

Fis-sagrastija tal-Bażilika Elenjana hemm kwadru-ritratt tiegħu liebes isuttana vjola u l-pelliċċa. Jingħad li kellu l-ħsieb li jzid in-numru ta' kanonċi Elenjani billi jwaqqaf id-dinjita' Primiċerjali, izda dan il-ħsieb ma sehħx.

Mons. Prof. Carmelo Bonnici

Kien Prepostu-Arcipriet tal-Kollegġjata Elenjana bejn l-1924 u l-1935. Wara li spicċa minn Prepostu kien ġie maħtur kanonku onorarju.³⁸ Bħala kanonku onorarju aġixxa bħala Vigarju Kurat għal ftit xhur meta l-Prepositura kienet vaganti wara r-riżenja tal-Prepostu Dun Gużep Sammut.³⁹

Dun Ġwann Psaila (1878-1967)

Twieled fl-1878⁴⁰ u kien ġie ordnat saċerdot fid-19 ta' Diċembru 1903.⁴¹ f'April 1927 ġie maħtur Viċi-Parroku tal-knisja dak iż-żmien Viċi-Parrokkjali ta' San Bastjan f'Hal Qormi, kariga li baqa' jzomm sal-1935.⁴² Fit-12 ta' Marzu 1939 Dun Ġwann ġie maħtur kanonku tal-Grotta ta' San Pawl tar-Rabat,⁴³ izda fl-istess sena f'Novembru ġie maħtur rettur tal-knisja ta' San Nikola l-Belt,⁴⁴ kariga li baqa' jzomm sa l-1966.⁴⁵ Maħtur kanonku onorarju tal-Kollegġjata Elenjana, ha l-investitura fis-27 ta' Marzu 1945.⁴⁶ Miet fit-12 ta' Marzu 1967 u l-funeral tiegħu sar fil-Bażilika Elenjana.⁴⁷

Kan. Dun Ġwann Micallef (1902-1966)

Kien kanonku tal-Kollegġjata Elenjana, izda fl-1947 irriżenja biex imur għall-missjoni fl-Indja u ġie maħtur kanonku onorarju.⁴⁸ Wara li ġie lura Malta, f'Marzu 1956 kien reġa' ġie elett kanonku effettiv u ha l-pussess f'April 1956.⁴⁹

Kan. Beneditt N. Fsadni (1902-1966)

Dun Beneditt Fsadni twieled il-Belt Valletta fl-1902⁵⁰ u ġie ordnat saċerdot fil-11 ta' Lulju 1926.⁵¹ Wara l-ordinazzjoni kiseb il-lawrea fil-Filosofija u t-Teologija u mar jgħallem fl-iStudium Generale ta' Bologna.⁵²

Bejn l-1940 u l-1947 Dun Beneditt wettaq xogħol pastorali bħala Abbati-Kurat ta' Castelfranco f'Benevento fl-Italja u kien ukoll l-Amministratur ta' l-Arcipretura ta' San Ġwann Battista.⁵³ Fl-1948 huwa mar il-Kanada fejn ippriedka l-Missjoni lill-Maltin.⁵⁴ Lura Malta ġie maħtur surmast fil-Liceo u kien ukoll kappillan tal-Ħabs Ċivili f'Kordin.⁵⁵

Wara talba tiegħu lill-Kapitlu Elenjan, l-Arcisqof Gonzi, fl-10 ta' Ottubru 1956 hatru bħala kanonku onorarju⁵⁶ u ha l-investitura fis-6 ta' Jannar 1957. Xahrejn wara, fit-3 ta' Marzu 1957 ha l-pussess ta' kappillan tal-parroċċa ta' Hal Lija,⁵⁷ kariga li huwa żamm sal-1964. Wara reġa' beda jgħallem fl-iskejjel statali.

Predikatur u kittieb, ingħata diversi onorificenzi. Ġie maħtur Kappillan Maġistrali u wara Kappillan Konventwali ta' l-Ordni ta' San Ġwann u fl-1948 il-Prinċep Reġġent ta' l-Italja,

hatru Kavallier ta' l-Ordni ta' San Mawrizju u San Lazzru. L-Isqof ta' Ariano hatru kanonku onorarju tal-knisja ta' San Pietru Appostlu.⁵⁸ Miet fl-4 ta' Lulju 1966.⁵⁹
1 Ara: L(ehen) B(irkirkara) P(rogressiva) Mejju 1957, fejn insibu deskrizzjoni dettaljata ta' ċerimonja

ta' l-investitura tal-Kan. Onor. Dun Beneditt Fsadni, li kienet saret fis-6 ta' Jannar 1957. Jiena stess bhala wiehed mill-abbatini, kont prezenti fil-kor għaċ-ċerimonja ta' l-investitura ta' żewġ Kanonċi onorarji, li kienu saru f'April 1967.

- 1 kanonċi onorarji, li kienu saru f'april 1967.
- 2 Malta Tagħna 28.VIII.1915.
- 3 A(rkivju) K(urja) A(rċiveskovili) Manuskritt bl-isem: SACETDOTIUM OMNIUM QUI DEI MAJORI GLORIAE ANIMARUMQUE SALUTI EP. MAURO CARUANA O.S.B IN DIOCESI MELITENSI DANT OPERAM p. 26; La Diocesi, Agosto 1918 p. 88.
- 4 The Malta Herald, 12.X.1909.
- 5 Ibid., 12.VII.1910.
- 6 A.K.A. Sacerdotium Omnium, op. cit., p.26.
- 7 D(aily) M(alta) C(hronicle) 4.XI.1916.
- 8 Il-Habib, 22.II.1912.
- 9 La Diocesi, Agosto 1918, p. 88.
- 10 A.K.A. Sacerdotium Omnium, op.cit. p.84.
- 11 Malta Tagħna, 23.XI.1901.
- 12 J. Calleja: Ordinazzjonijiet Saċerdotali 1800-2000 (Malta 2001) p.38.
- 13 A.K.A. Sacerdotium Omnium, op.cit. p.84.
- 14 Il-Habib, 23.V.1912.
- 15 The Malta Herald, 4.X.1915.
- 16 Ibid. 12.X.1916.
- 17 Tagħrif fil-pussess ta' l-awtur.
- 18 A.K.A. Sacerdotium Omnium, op.cit. p.98.
- 19 J. Calleja: op.cit. p.40.
- 20 Malta Tagħna, 20.VII.1907; The Malta Herald, 16.VIII.1907; Guida Generale di Malta e Gozo 1933-1934, p.329.
- 21 A(rkivju) N(azzjonali) M(alta), Petitions 1907, No. 1860. Guida Generale ... op.cit. p.341.
- 22 The Malta Herald, 10.VII.1908.
- 23 Malta e sue Dipendenze, 23.I.1909.
- 24 The Malta Herald, 1.IV.1915.
- 25 Malta, 1.V.1915.
- 26 Ibid; 13.I.1917.
- 27 The D.M.C. 14.XI.1942.
- 28 The Malta Herald, 26.XII.1927.
- 29 L.I.S., 3.IX.1958.
- 30 A.K.A. Sacerdotium Omnium, op.cit. p.70.
- 31 J. Calleja, op.cit. p.37.
- 32 A.K.A. Sacerdotium Omnium, op.cit. p.70
- 33 La Diocesi, 7.VII.1916; The Malta Herald, 24.X.1922.
- 34 Il-Habib, 10.XI.1920.
- 35 Guida Generale di Malta e Gozo 1934-1935, p.143.
- 36 Tagħrif fil-pussess ta' l-awtur.
- 37 L.I.S. 1.VIII.1939.
- 38 Guida Generale di Malta e Gozo 1935-1936, p.143.
- 39 L.I.S. 26.VIII.1936.
- 40 Tagħrif fil-pussess ta' l-awtur.
- 41 J. Calleja, op.cit. p.39.
- 42 J. Grima, Il-Viċi-Parroċċa ta' San Bastjan ta' Hal Qormi (1918-1936) Parroċċa S. Bastjan Qormi, Famsin Sena Parroċċa 1936-1986, p.9.
- 43 Tagħrif fil-pussess ta' l-awtur.
- 44 Lucerna, 1939, p. 310.
- 45 Tagħrif fil-pussess ta' l-awtur.
- 46 L.I.S. 30.III.1945.
- 47 Tagħrif fil-pussess ta' l-awtur.
- 48 Tagħrif mogħti lill-awtur mill-Kan. Dekan Ant. Mallia Borg 30.XII.2001.
- 49 L.B.P. Marzu-Mejju 1956.
- 50 Ibid.
- 51 J. Calleja, op.cit. p. 47.
- 52 L.B.P. Diċembru 1956.
- 53 Ibid.
- 54 Il-Berqa, 2.IV.1948.
- 55 L.B.P. Diċembru 1956.
- 56 Ibid.
- 57 L.B.P. Mejju 1957.
- 58 Ibid. Diċembru 1956; Il-Berqa, 2.IV.1948.
- 59 Tagħrif fil-pussess ta' l-awtur.